

Ráðharri noyddist frá

Japanski figgjarmálaráðharrin hevur lagt frá sær. Tann almenna grundgevingin er, at hann er farin frá av heilsu-ávum, men tað eru tó tey fægstu, sum trúgva teirri frágreiðingini. Teir seinastu dagarnar hevur Shoichi Nakagawi verið fyri hvössum atfinningum, tí fleiri halda, at hann var drukkin, tá hann tók lut í einum tíðindafundi í sambandi við G7-fundin í Rom. Tann 55 ára gamli ráðharrin tóktist sveimandi, og eina løtu sat hann og blundaði. Sjálvur hevur hann játtað, at hann hevði drukkið eitt sindur, og at hann hevði eisini tikið heilivág um somu tíð og tí var eitt sindur sløvur.



Týsk seming í Afghanistan

Týskland fer at senda ein serligan sendimann til Afghanistan sum lið í altjóða royndini at leggja størri dent á stríðið fyri friði í økinum. Uttanríkisráðið í Berlin sigur, at serligi sendimaðurin, sum eitur Bernd Mützelburg, skal arbeiða tætt saman við amerikanska sendimanninum í Afghanistan og Pakistan, Richard Holbrooke. Tann 65 ára gamli Mützelburg er ein av teimum mest royndu týsku diplomatunum. Hann var millum annað uttanríkispolitiskur ráðgevi hjá Gerhard Schröder, tá hesin var kanslari.

Bjóðar virðisbrævahandil á netinum

Eik Banki bjóðar nú saman við Elektron kundum sínum nakrar nýggjar tænarur á heimasíðu síni. Eitt nú verður møgulegt at handla virðisbrøv á netinum

VIRÐISBRØV

Leo Poulsen
leo@sosialurin.fo

Fyrirpartin í dag gjørdist heimasíðan hjá Eik Banka virkin við fleiri nýggjum tænarum at bjóða kundum sínum.

Millum nógvan nýggjar tænarur kunnu nevast, at møguleiki nú er at biða um loyvt trot, umbiða gjaldoyra, hópflytingar av uttanlands-flytingum SWIFT, fyri at nevna nakrar. Men mest spennandi nýggja tilboðið er uttan iva møguleikin fyri at handla virðisbrøv á internetinum.

- Hetta er ein møguleiki, sum er væl kendur í londunum uttan um okkum, og eitt nú hava flest allir danskir bankar hesa tænarur at bjóða kundum sínum, sigur Dánjal Joensen, iløguráðgevi hjá Eik Banka.

Tað kundi tókst, sum tíðirnar júst nú ikki eru tær allarbestu at bjóða slíkar nýggjar tænarur fram, men hetta er nakað, sum hevur liggið í stoypskeiðini í eina tíð.

- Vit hava ikki valt hesa løtuna serstakt at koma við nýggju tænarunum til kundarnar. Hetta er nakað, vit hava arbeitt við í eina tíð, og nú er hon so búgvín at bjóða fram til kundarnar, sigur Dánjal Joensen.

Føroyingar, sum eru kundar hjá donskum bankum, hava havt møguleikan at keypa virðisbrøv um internetið, men nú verður so møgulegt at gera hetta umvegis ein føroyskan banka eisini.



Dánjal Joensen, iløguráðgevi hjá Eik Banka, greiðir frá nýggju møguleikunum á heimasíðu bankans

Mynd: Álvur Haraldsen

Kurslistar

Tað er gjørt rættillia nóg burtur úr, at kundin so lætt sum gjørligt skal finna runt í tí urskóg av fyrítøkum, sum finnast á børsinum. Eik Banki sjálvur hevur upp-rættað ein kurslista, sum umframt at innihalda allar føroyskar børskrásettar fyrítøkur eisini umfatir sonevnda C20 kurslistan. Hetta er ein listi yvir 20 tær størstu donsku fyrítøkurnar; størstar í handli, ikki neyðturviliga í vavi. Hetta er ein listi, sum verður dagfórður einaferð um árið, so eingin fyrítøka er fòdd til eitt pláss á listanum.

Afrat hesum hevur Eik Banki so valt út nakrar fyrítøkur afrat, sum eru áhugaverdar fyri føroyskar iløggjarar.

Tá tú hevur skrásett teg í

skipanini, kanst tú fara víðari og velja, hvat slag av virðisbrøvum, tú ynskir at handla við. Talan kann verða um partabrøv, lánsbrøv, íleggingarfeløg ella øll virðisbrøv.

Víðari ber eisini til at velja, hvat slag av fyrítøkum ein ynskir at gera iløgur í. Til ber at velja C20 fyrítøkur, umframt peningastovnar, tryggingarfeløg, handli, reiðariir, vinnulív ella íleggingarfeløg.

Tá ein so keypir ella selur ber til at handla til marknaðarkurs, Limitkurs ella børsandil.

Eik kann kekka

Um keypt verður til marknaðarkurs ella limitkurs, kemur ein fráboðan til Eik Banka um handilin. Bankin

fylgir tá við og kann gera eftirkanningar, um tað er týðiligt, at kundin hevur gjørt ein feil. Tá hevur bankin so møguleika at seta seg í samband við kundan at kanna eftir, um kundin veruliga hevur ætlað at gjørt viðkomandi handil.

Eisini ber til hjá kundanum at seta virðisbrøv til sølu, ella at ynskja at keypa til limitkurs. Hetta merkir, at kundin ásetur ein kurs, sum kann standa í upp til ein mánaða, og tá er talan gjarna um kurs, sum liggur ávikavist nakað undir ella nakað yvir marknaðarkursin, alt eftir, um kundin ynskir at keypa ella selja partabrøv.

Eitt annað, sum er rættiliga tryggandi í sambandi við virðisbrøv er, at talan er um persónliga ogn. Tað

merkir, at uttan mun til, hvat annars kann henda við bankanum, so eru virðisbrøvini trygg. So sjálvt um bankin skuldi farið av knóranum, eru virðisbrøvini kortini trygg.

Sum nevnt er møguleikin at handla við virðisbrøvum bert ein partur av nýggju

tænarunum, sum Eik Banki nú kann bjóða kundum sínum. Og út á fyrirpartin í dag ber so til hjá kundum bankans at fara inn á uppgraderaðu heimasíðuna at royna nýggju møguleikarnar, sum Eik Banki hevur ment í samstarvi við Elektron.

Býtið er 75-25

Tá vit í blaðnum í gjár skrivaðu, at Rúsan í Miðvági byggir út, nevndu vit eisini, at arbeiðarafeløgini í Vágum saman við arbeiðsgevarunum eiga bygningin, har Rúsan heldur til. Men hetta er bara partvís rætt og ikki nóg neyvt. Tað er Vága Handverkarafelag, sum eigur 75% av bygninginum, meðan Vága Handverksmeistarafelag eigur 25%. Vit biða feløgini halda okkum tilgøða.

- leo